



## Cavid FƏRZƏLİ

\*\*\*

Sənə doğru  
ürəyimdə bütün güllə yerləri sağ qaldı,  
ölmədim qumruların nəğməsində, çiçəklərin  
dilində...

Sevda susandan bəri  
ürəyim daha çox arxanca atılır sənin  
qanadlarına tərəf yüyürən uçurumda,  
havaya sarılan yarasa gözlü dumanda...

Sənəcən qollarımın üstündə yaxın durdum  
qıvrım qaranlıqdan asılan pəncərəyə,  
eynəkli masalara...

Ürəyim yenə eyni tərəfə axır  
durğun dənizlərdə, lal səmalarda...

Heyif, bilməmişəm,  
çiçəklərin doğulduğu gün ölmüş bahar..  
Günəşin əynindəsə  
əlləri üşüyürmüş qışın.

...Və bir də bu payızda  
bütün yollar ölü daşımaqdan yorulub artıq...

Bağışla, ayrılığın əlindən ala bilmədim səni,  
Axı buludlar ölüm ayağında qalib yağışların  
əlində...  
axı bütün səhərlər  
aydınlıqdan qıraq qalib gecələrin əlində...

\*\*\*

Səndən ötrü çox üzgünəm...  
Ürəyində aydın bir səs olmaq istəyirəm;  
Səni hər duyduğumda-  
hər susqun kəlməmdə.

...Yolunda ayaqlarımı basdırıram  
qaranlıqların çiyində,  
bütün divarların gözün oyuram  
pəncərə şəkillərində.

...Qollarımda yuxusu yoxmuş pəncərələrimin,  
bax, gözlərim gecəyə danışır səni.  
Qaranlıqlar çapır divarlarımı  
sənə doğru yel atına minən çıraqda...

...Bilirsənmi, sənsiz yaşamaq doğma bir  
yalana uymaqdır,  
doğma bir ürəkdə qışı salmaqdır.

Əlləri saralmış bu payızda  
bütün rənglərdə sevirəm səni.  
Qoy sevgidən əl açsın küçələr,  
qoy dizi qanasın yağışların.  
Çünki  
Günəş qopan tərəfimiz aydınlıq saçar..  
Çünki  
sənə olan eşqim hər tabutdan  
bir göz açar...